

جىگدىلەر پىچىرلايدۇ

زوردۇن سابىر

سىزنىڭ مىنگەن ئېتىڭىزنىڭ،

بويىنى ئالا قاشقا.

بىز ئىككىمىز بىرگە بولساق،

ھېچنېمە لازىم ئەمەس،

بىر قاپاق سۇدىن باشقا.

(مەكت خەلق قوشىقى)

1

بۇ خەۋەرنى ئاڭلاپ ئۇنىڭ ۋۇجۇدى خۇددى توك ئۇرۇۋەتكەندەك سىلكىندى، كۆڭلى خۇددى چىۋىن يۈتۈۋالغاندەك ئەسكى بولدى. ئۇنىڭ دائىم كۈلكە يېغىپ تۇرىدىغان، تاڭ سەھەردە ياقا يىرتقان قىزىل گۈل غۇنچىسىدەك ئوماق لەۋلىرى كۆكەردى. ياشلىق غۇرۇرى، بەخت لەززىتى بىلەن ئويىناپ يىگىتلەر يۈرىكىگە ئوت چېچىپ، نەيزىدەك قادىلىدىغان يوغان، قاپقارا، خۇمار كۆزلىرىدىن يىپى ئۈزۈلگەن ئۈنچىلەردەك مەرۋايىت تامچىلار تۆكۈلدى. ئۇ زىلۋا بويىغا ياراشقان توم، ئىككى ئۆرۈم چېچىنى چۈگۈپ ئۆرۈپ تۇرۇپ ئەسەبىيلىك بىلەن: «دادامنى ھەقىقەتچىلەرنىڭ ھەقىقەتچىسى دەپ بىلەتتىم، ئانامنىڭ مېھرىنى قۇياشقا ئوخشاتتىم. خاتالاشقان ئىكەنمەن. مېنىڭ مەيلىمنى بىلمەيلا، بىر ئېغىز پىكىر ئالمايلا مېنى خۇددى قۇشتەك ساتماقچى، كونا كىيىمدەك بېرىۋەتمەكچى بولۇشۇپتۇ. ئالىي مەكتەپكە بارالمىغىنىمنىڭ جازاسىمۇ بۇ ياكى

ئەتىۋارلىق قىز بولغىنىمنىڭ مۇكاپاتىمۇ؟»

ئۇ كەچكى تاماقنىمۇ يېمەستىن ئۆز خانىسىنىڭ ئىشىكىنى ئىچىدىن ئىلىۋالدى - دە، ئۆزىنى ئازابلىغان بۇ خەۋەر ئىسكەنجىسىدىن قۇتۇلۇش ئۈچۈن يول ئىزلىدى: «ئۆلۈش كېرەكمۇ؟ ئەلۋەتتە بۇ ئاخىرقى چارە. كۆڭلۈم تارتمىغان بىرىنىڭ ئايالى بولۇشتىن ئۆلۈش ئەۋزەل. لېكىن مەن نۇرغۇن گۈزەل نەرسىلەرنى ئويلىغان ئىدىمغۇ؟ ئۇلارمۇ مەن بىلەن بىللە ئۆلەمدۇ؟»

قىز ئۆرە ئەينەككە قارىدى: ئۇ ئاۋۋال دادىسى ئۈرۈمچىگە يىغىنغا بارغاندا ئېلىپ كەلگەن ئاق ياقۇت مارجانىنى كۆردى. مارجان ئۇنى ياشاشقا، باشقىلار ئالدىدا ئۆز ئۈستۈنلۈكى بىلەن ماختىنىشقا ئۈندەيتتى. ئۇ ئانىسى ئەتىۋارلاپ تىكتۈرۈپ بەرگەن ئىسىل كۆپىنىگىدىن ئالتۇن بۇلاپكىسىغا قارىدى، بۇ يالتىراق زىننەت بۇيۇمى ئۇنىڭغا غەمكىن كۆرۈندى، ئۆزىنىڭ رامكىغا ئېلىنغان رەڭلىك سۈرىتىگە قارىدى.

سۈرەتتىكى قىز كۈلۈپ تۇراتتى، قىزنىڭ ئاپئاق چىشلىرى ئاۋۇ بويىدىكى مارجاندەك گۈزەل. ئۆلسە ئۇنىڭ گۈزەل جىسمى بىر سىقىم توپىغا ئايلىنىدۇ....

«ياشاش كېرەكمۇ؟ دادىسىغا قارشى ئىسيان كۆتەرسىچۇ؟ مەسىلەن، باش ئېلىپ قېچىپ كەتسىچۇ؟ ياكى ناھىيلىك پارتكوم سېكرېتارىغا بېرىپ دادىسىنى چاقىسىچۇ؟ ئۇ چاغدا دادىسى ئەبىيلىنىدۇ. دادىسىنىڭ يۈزىگە ئۆز قىزى قارا سۇۋىغان، ئۇنىڭ مەنسىپىنى كۆزلەپ يۈرگەنلەرگە ياردەم قىلغان بولىدۇ... ئاتا - ئانىسىنىڭ مەسلىھىتىگە قۇلاق سالىسىچۇ؟ تەۋەككۈل قىلىپ كۆڭلى چۈشمىگەن بولسىمۇ، ئاشۇ يىگىتكە ماقۇل بولسىچۇ؟ ئەلچىنىڭ سۆزى ئۇنىڭ قۇلىقىدا: يىگىت بۇلارنىڭ تۇغقىنى، 24 ياش، چىرايلىق، ئېغىر - بېسىق، ئوقۇغان. ھەممە قىزلارنىڭ كۆزى ئۇنىڭدا. ئەڭ مۇھىمى ئۇ دادۇي پارتىيە ياچېيكا سېكرېتارىنىڭ يالغۇز ئوغلى. سېكرېتار شۇنچىلىك بايىكى، ئوغلىغا ئاتاپ ئىككى قەۋەتلىك ئۆي، باغ ياساتقان. گىلەملىرى زاكاز، تېلېۋىزورى رەڭلىك، ئۆي جاھازىلىرى دۇپ

ياغچىدىن، ئۆي ئەتىر پۇرايدۇ. ھويلىسى قىزىلگۈل... قايسى گۈزەل قىز بىرسىگە ئايال بولمىغان. ئاشۇ يىگىتنىڭ ئايالى، ئاشۇ ئۆينىڭ خۇجايىنى بولالسىلا ھەرقانداق قىز ئۆزىنى بەختلىك ھېسابلايدۇ...»

قىز ئويلاپ شۇ يەرگە كەلگەندە ئۇنىڭ يادىغا ساغۇچ كۆينەك، ھاۋا رەڭ شىم كىيگەن، زىلۋا، چىرايلىق كەلگەن باشقا بىر يىگىت كەلدى - دە، قىز يۈزىنى تۇتۇپ يىغلىۋەتتى: - پەرھات! - دېدى قىز دەرىزىدىكى گۈللەرگە يۈزىنى يېقىپ، - نېمەڭگە قىزىققاندىمەن؟ چىرايىڭ ئۇنىڭغا يەتمەيدۇ. بىلىمدە تېخى يوق، بايلىق سېنىڭ ئۈچۈن قول يەتمەيدىغان يۇلتۇز، قىلىدىغان ئىشىڭچۇ؟ تۆمۈرچىنىڭ شاگىرتى، كۈيىگە مىلەنگىنىڭ مىلەنگەن، ئاناڭ تۇل خۇتۇن، ئۆيۈڭگە كىرسە ئادەمنىڭ بېشى ئايلىنىدۇ. قىزلار قىزىققۇدەك ھېچنېمە تېپىلمايدىغان بىر سايغاق بالا تۇرۇپ نېمىشقا مېنى ئۇسسۇلغا تارتتىڭ؟ ئۇسسۇل ئويناۋېتىپ نېمىشقا سېنىڭ كۆزلىرىڭگە قارىدىم؟ سېنىڭ راۋابىڭ بىلەن ناخشاڭ نېمىشقا مېنىڭلا ئۇيقۇمنى قاچۇرىدۇ. شۇ كۈنى نېمىشقا ئەتەي ئىشتىن كەچ قايتتىم. ھېلىقى جىگدىلىككە كەلگەندە قۇلۇمنى تۇتساڭ نېمىشقا قارشىلىق قىلىمدىم...

قىز قىزارغان يۈزىنى ئالقانلىرى بىلەن سىلىدى. ئۇ خۇددى يىگىت لېۋى تۇنجى قېتىم تەككەن جايلاردىكى سۆيگۈ ئىزناسىنى ئۆچۈرۈۋەتمەكچى بولغاندەك ياغلىقى بىلەن سۈرتتى...»

قىز ئۇخلىيالمىدى، تولغاندى، ئويلاندى، يىغلىدى... يېرىم كېچىدە روباشكىسى بىلەن ئولتۇرۇپ خەت يازدى:

«ئۆگۈنلۈككە تويۇم بولىدۇ. بۈگۈن بىزنىڭ نىكاھ قەغىزىمىزنى ئېلىپ كەپتۇ. سىز بىلىسىز مېنىڭ دادام ھەممە ئىشنى باشقىلارغا قىلدۇرىدۇ. نىكاھ قەغىزىمىزنىمۇ باشقىلار ئەكىلىپ بېرىپتۇ. كۆڭلۈم تارتىمىغان بىرسىنىڭ قانۇنلۇق ئايالى بولمىمەن.

لېكىن مەن ئېرىمنى كۆرۈشتىن بۇرۇن ئۆلمەكچىمەن، نېمىشقا؟ سەۋەبى، مەن خورلاندىم. خورلۇقتىن ئۆلۈم ياخشى. ئۆلۈم ئاخىرقى خورلۇقتىن قۇتۇلۇش يولى. ئۆلمەسلىك ياخشى ئىدى. مەن ئۆلۈشنى خالىمايتتىم. ياشاشنى. ئىشلەشنى، بەختلىك بولۇشنى ئەجەپمۇ ئارزۇ قىلاتتىم. لېكىن بىز قىزلار ئىرادىسىزكەنمىز، بەختسىزلىكتىن قۇتۇلۇشنىڭ يولىنى بىلمەيدىكەنمىز. ماڭا يول كۆرسىتىدىغان، قولىمنى يېتىلەپ ماڭىدىغان ئادەم تولىمۇ لازىم بولىۋاتىدۇ. ناۋادا سىز ئىنسان بولسىڭىز ھېلىقى جىگدىلىكتە قىلغان گېپىڭىزنى ئۇنتۇماڭ: سىز مەن ئۈچۈن ھېچنەرسىڭىزنى ئايىمايدىغان بولغان. مېنى ھەقىقىي ياخشى كۆرسىڭىز، جېنىڭىزنى قولىڭىزغا ئېلىڭ، ھېلىقى جىگدىلىككە كېلىڭ. قارار قىلالىمىسىڭىز كەلمەڭ. مەن سىزنى كۈندىكى جايدا يەنە شۇ چاغدا يېرىم سائەت كۈتمەن!...

قىز دادىسىغا يەنە بىر پارچە خەت يازدى:

«... ھۆرمەتلىك دادا، مېنىڭ رازىلىقىم سىزنى قانچىلىك خۇشال قىلىشنى بىلىمەن. سىز مېنىڭ رازىلىقىم بىلەن كۆپچىلىك ئىچىدە شۆھرەت، نام، ھەتتا ئورۇنغا ئىگە بولالايسىز. سەۋەبى، كۆپچىلىك سىزنى شۇنچە چوڭ كادىر تۇرۇپ قىزىنى دېھقانغا ياتلىق قىلدى دەپ ماختىشىدۇ. ئەمگەكچىلەرگە راستتىن مۇھەببەتتى بار ئىكەن دېيىشىدۇ. دېھقانلارنى قوللاش تازا بازىرى بار بولغىنى ئۈچۈن، سىزنى بەلكىم بۇ قېتىم ھاكىملىققا سايلىشار... مەن سىزگە شۇنچىلىك ياردەم قىلالىغىم ئۈچۈن خۇشال. بالا ئۆز خۇشاللىقىنى ئۆز ئاتا-ئانىسى ئۈچۈن قۇربان قىلالىشى، بولۇپمۇ ئاتا-ئانىسىنىڭ مەرتىۋىسى ئۈچۈن ئۆز بەختىنى تەقدىم قىلالىسا، بالا بالىلىققا يارىغان بولار ھە؟ كېلەر يىلى ئالىي مەكتەپكە بارالايتتىم. كەلگۈسىدە بىلىملىك ئادەم بولالايتتىم... لېكىن ئۇ چاغدا سىزنى ھازىرقىدەك رازى قىلالىشىم ناتايىن ئىدى. بازار تاپقان سودىگەرلەردەك خۇشال بولۇڭ، سالامەتلىك، شۆھرەت، مەنسەپ، ئورۇن سىزگە يار بولسۇن!...»

توخۇلار چۈرۈكلەشپ ئەتىكى تاغدىن دېرەك بەرگەندىلا قىزنىڭ قۇرۇمىغان كىرىپكىلىرى بىر- بىرىگە جۈپلەشتى. قىز ئۇيقۇغا كەتتى.

2

ئۇنىڭ بازغىنى ئۇستامنىڭ بولقىسى تەككەن قىزغۇچ تۆمۈرگە تەگمەي سەندەلگە تېگىۋەردى. ئۇستام مەيدىسى يۇڭلۇق، ساقال- بۇرۇتى كىرىپە تىكىنىدەك يىرىك، قاشلىرى ئۆسكىلەك ئادەم، ئاچچىقىدا قىسقىچ بىلەن قىسىپ تۇرغان تۆمۈرنى نېرىغا چۆرىدى- دە، پولىتىيىپ چىققان يوغان كۆزلىرىنى چەكتەيتىپ، سەل مايماقراق ئاغزىنى يوغان ئېچىپ تىللىدى:

- ۋۇي، نان قېپى!

- روزا تۇتقان ئىدىم ئۇستام!- پەرھات يالغان ئېيتىپ يەرگە قارىدى.

- روزا؟ بوتولىكىنىڭ بوينىنى، راۋاپنىڭ قولىقىنى، خېنىملارنىڭ قولىنى تۇتقانسەن،

يوقال، ئاق نانچى!

پەرھاتنىڭمۇ كۈتكىنى شۇ ئىدى. ئۇ كۈندە مۇشۇ يولدىن ۋېلىسىپت بىلەن ئۆتىدىغان قىزچاقنىڭ قايرىلىپ كۈلۈمسىرىشىنى كۆرەتتى. بۈگۈنچۇ؟ ئۇ قىزنىڭ سولغىن چىرايى، ئىشىغان كۆزلىرىنى كۆرۈپ قالغان ئىدى.

پەرھات ئۆيگە كەچ قايتىپ كەلدى. ئانىسى چىرايلىق، 40 قا كىرمىگەن ئىشچان

ئايال ئىدى. ئۇ ئوغلىنىڭ چىرايىغا قاراپلا خۇشخۇي يۈرۈدىغان ئوغلىنىڭ يۈرىكىگە

جاراھەت چۈشكىنىنى بىلگەندەك بولدى- دە، ئۇنىڭ كۆڭلىنى ياساش ئۈچۈن:

- تامىغىڭنى يە بالام، دوپپىلارنى 34 كويغا ساتتىم، 14 كويىنى يانچۇقنىڭغا سېلىپ

قوي، ماۋۇ ئىشك ئالدىدىكى تېرەكلەر ئۈچ يىلدا پۇلغا ياراپ قالار... كۈنلىرىمىز بۇنداقمۇ

بولىۋەرمەس!- دېدى.

- نېمىگە زارلىنىسەن ئانا! - دېدى ئوغلى تەخسىدىكى لەغمەنى كۆڭۈلسىزلا
ئىلەشتۈرۈپ، - قىسىندىڭمۇ يا؟

- ئوغلۇم! - دېدى ئانا تىترەپ تۇرغان قوللىرى بىلەن ئوغلنىڭ بۇدرە چاچلىرىنى
سىلاپ، - ھەممىنى بىلىمەن. نېمىشقا كۈلكەڭ يوقالدى. نېمىشقا گېلىڭدىن تاماق
ئۆتمەيدۇ. نېمىشقا خىيال سۈرىسەن، بۈگۈن نەلەردە يۈردۈڭ، كىمدىن نېمە ئاڭلىدىڭ،
ھەممىنى بىلىمەن ئوغلۇم!

پەرھات ئانىسىغا بىرلا قارىدى - دە، ئۆزىنى تۇتىۋالماي ئانىسىنىڭ كۆكسىگە
بېشىنى قويۇپ يىغلىۋەتتى. لېكىن قاتتىق يىغلىغان، ئازاپلانغىنى ئانا بولدى. ئانىلارغا
جانجان ئوغلنىڭ كۆز يېشىنى كۆرۈشتىنمۇ ئارتۇق ئازاپ بولمايدۇ - دە!...

ئايدىڭ. سېخى ئاي مۇنۇ بۈك جىگدىلەر سايە تاشلايدىغان خالتا كوچىنىمۇ ئالا
كۆلەڭگە بىلەن زىننەتلەپ تۇل خۇتۇننىڭ ئالقاندەك ھويلىسىدىكى پالاز سېلىنغان
سۈپىنىڭ يېرىمىنى يۇرۇتقان. ئانا ئىككىگە جەينەكچە تايىنىپ سۇنايلىتىپ يېتىپ
خىيال سۈرمەكتە: ئاياللار نېمىنى بىلمەيدۇ؟ ناھىيىنىڭ داڭلىق باشلىقلىرىدىن بىرى
بولغان بۇ ئادەم قىزىنىڭ تويىغا 5000 مىڭ كوي خەجلەرمىش. يۇرت ئېشى ئۈچۈن 11
قوي، 400 جىڭ گۈرۈچ، 40 جىڭ ياغ... كۈيۈغۇل ئۈچۈن دۇراپ پەلتۇ، كاستىيۇم -
بۇرۇلكا، شىپىڭ دۇخاۋىدىن بەلۋاغ، ۋېلىسپىت، قول سائەت بولۇپ توققۇز خىل چۆرلىمە،
ئوغلۇل تەرەپنىڭ تۇغقانلىرى ئۈچۈن ئالدى پەلتولۇقتىن تارتىپ دىكاغىچە جەمئىي 40
كىيىملىك، قىزى ئۈچۈن جۈپتى بىلەن دۇخاۋىدىن يوتقان، كۆرىپ، مامۇق ياستۇق،
گىلەم، سىم كارىۋات، ئىشكاپ، رادىيو... ئالتۇن جابدۇقتىن ئالتە جۈپ
تەييارلاپتىمىش... ئەلۋەتتە تۇل ئايال تۈنۈگۈنكى قۇدىلىق چېيىنىڭ مېھمىنى
بولالمىغىنى بىلەن باغاق تەككەن ئاياللارنىڭ ھەيران قېلىپ ئېلىپ كەلگەن بۇ
خەۋەرلىرىنى ئاڭلىيالايدۇ - دە.

«جېنىم بالام! - دېدى ئانا ئۆز - ئۆزىگە، ئاچچىق كۆز يېشى بىلەن خۇرسىنىپ، - ساڭا بۇيرۇلغان قىز ئىدى، ئۆيىمىزگە كەلگەن چاغدىلا ئون قىزنىڭ ئىچىدە شۇ قىزغا كۆزۈم چۈشكەن. بىراق، باشلىقنىڭ قىزى ئىكەن ئاغزىمنى تاتلىق قىلماي دەپتىكەنمەن. بۇنچە كۆڭلۈڭ بارلىقىنى بىلگەم بولسام باشلىقنىڭ خېنىمىغا باش قۇيۇپ يالۋۇرۇپ بولسىمۇ، باشقىلارنىڭ كىيىمىنى يۇيۇپ، نېنىنى يېقىپ بولسىمۇ، يىغىپ - تىجەپ سېنى بەختلىك قىلماسىدىم. بالام، يالغۇز قوزام، داداڭنىڭ يوقلۇقى، ئاناڭنىڭ كەمبەغەللىكى بۈگۈن ئۆزىنى كۆرسەتتى. چۈچۈلدەك پۇچۇلانىڭ، ئوتقا چۈشكەن چاچتەك تولغاندىڭ. جېنىم بالام ئەمدى نېمە ئامال بار. ئۇنتۇغىن. خۇدايىم بۇيرۇسا ئۇنىڭدىن قالمايدىغان بەلەن قىزلارمۇ چىقار. كەمبەغەللىرىڭمۇ بەلەن قىزلىرى بولىدۇغۇ...»

ئانا خىيالىنى داۋاملاشتۇرالمىدى. جىمجىت كېچىدە ئۈنلۈك راۋاپ چېلىندى. سالقىن شامال جىگدە شاخلىرىنى يەلپۈپ كېلىپ راۋاپنىڭ مۇڭلۇق ئاۋازى بىلەن ئوتلۇق، ھەسرەتلىك مۇھەببەت قوشاقلىرىنى ئانىغا ئاڭلاتتى:

كۈندۈزى بەھۇش بولۇپ،

كېچىسى ھوقۇش بولۇپ.

سەن كىيىك، مەن قۇش بولۇپ،

سېنى ئالاي جېنىم خېنىم.

ئوغلىنىڭ ئارمان - ئازاپلىرى ئانا قەلبىنى پارە - پارە قىلدى. تولغىنىپ ئورنىدىن

تۇرۇپ، شوتا بىلەن ئۆگزىگە چىقىپ ناخشىغا قۇلاق سالدى.

شايى بىلەن دۇردۇن ئالسام،

قالۇن بىلەن راۋاپ چالسام.

زەرباپ - تاۋار رومال سالسام...

تويۇڭ قىلسام جېنىم خېنىم .

ئانا چىدىمىدى . ئۇ ئۆز ھالىنى ئېيتىش ئۈچۈن سىردىشىدىغان بىرىنى تېپىش كېرەك . ئۇنىڭ يادىغا تۆمۈرچى ئۇستامنىڭ ئايالى كەلدى . تۆمۈرچى ئۇستامنىڭ ئىنىسى ناھىيلىك ساقچىخاننىڭ مۇئاۋىن باشلىقى . بۇ تىرەكسىز ئايال ئۈچۈن دۇنيادا ئەڭ چوڭ ئادەم شۇ .

بۇ يۇرتتا نامدار ئادەملەرنىڭ توي - مەرىكىلىرى ئاجايىپ داغدۇغلۇق بولىدۇ . مانا بۈگۈنكى توي ئىگىسىنى كۆرۈپ باقايلى :

بۇ ئادەم ناھىيلىك پارتكومنىڭ دائىمىي ھەيئەت ئەزاسى ، دائىمىي كومىتېتنىڭ مۇئاۋىن مۇدىرىمۇ بولغان . مانا ھازىر بولسا بۇ قېتىمقى سايلامدا ھاكىم بولۇپ سايلىنىش تاماسىدا ئۇزۇن يىللاردىن بېرى گۇڭشى ، ناھىيە ئىدارىلىرىدا باشلىق بولۇپ ئىشلىگىنى ئۈچۈن ئۇنىڭ ھۆرمىتىنى قىلىدىغانلار ، يىراق - يېقىن دوستلىرى ، ئۇرۇق - تۇغقان يۇرتداشلىرى نۇرغۇن . ئىككى كۈندىن بېرى ئۇنىڭدىن كۆڭۈل سوراپ كېلىۋاتقانلارنىڭ ئايىغى ئۈزۈلمىدى . گىلەملەر بىلەن بىزەلگەن تۆت ئېغىز مېھمانلىق ئۆيىدە داستىخان يىغىلمىدى . خىزمەت قىلغۇچىلار قانچە قېتىملاپ ئاشخانلار بىلەن مېھمانخانلار ئارىسىدا قاترىدى ، قانچە قېتىملاپ نان ئۇشتۇلۇپ ، چايلار قۇيۇلدى . ساھىبخان قانچە قېتىملاپ قول قوشتۇرۇپ كەلگۈچىلەرنى رەھمەت بىلەن ئۇزاتتى ، يەنە قانچە قېتىملاپ يېقىنلارنىڭ تەزىيەلىرى قوبۇل قىلىندى . ناھىيىدىن مەخسۇس ئاجرىتىلغان تۇرمۇش ماشىنىسى قانچە قېتىملاپ ، نەلەردىن ، نىمىلەرنىدۇ تۇشۇدى ، ئايال ساھىبخان يەنە يېقىنلىرىغا قانچە قېتىملاپ يېڭى - يېڭى بۇيرۇتمىلارنى بەردى... بۇلارنى سانىغان ئادەم يوق .

پەقەت ناھىيىنىڭ ھاكىمى ، ناھىيلىك پارتكومنىڭ مۇئاۋىن سېكرىتارى بىلەن بىللە كىرگەن ناھىيە رەھبەرلىرى ئارىسىدا بولۇنغان گەپنىلا تىلغا ئېلىپ ئۆتەيلى :

- ئاڭلىساق ناھىيىدىمۇ، يېزىدىمۇ توي چېپى بەرگۈدەكلا، بەك ئاۋارە بولىدىغان ئوخشىماملار؟ - ھاكىم سورىدى.

- كەنجى قىزىمىز، دېدى ساھىبخان قوش ئېڭەك، پاكىز قىرىلغان، چىرايلىق يۈزىنى سىلاپ قۇيۇپ، ئانىسى يىغقان تۈگىنىنى خەج قىلىپ، يۇرت-جامائەت، ئۇرۇق-تۇغقانلىرىنى ئاخىرقى قېتىم رازى قىلماقچى. مەن بۇنىڭغا نېمىمۇ دېيەلەيتتىم.

- ئاڭلىساق يېزىدا ئوغلاقمۇ بولارمىشقا؟

- شۇنداق يۇرتنىڭ تەلىپى. بەيگىمۇ بولىدىغان بولدى، يىگىرىمدەك ئات بەيگىگە قاتنىشىدۇ، كۆپنىڭ پىكرىگە قاراپ ئات بەيگىسىنىڭ، ئالدىغا رادىيو، يەتتىنچى بولغىنىغا بىر كىيىملىك رەخت مۇرۇ قويدۇق.

- پاه، مانا قارىسلا، نەچچىلىك باغاق تارقىتىلدى؟

- تۆت مىڭدەك بارمىكىن....

- چوڭ توي يېزىدا بولىدىكەن - دە؟

- شۇنداق، - دېدى ساھىبخان ئۆز سالاھىتىنى كۆتىرىش ئۈچۈن يەنە شۇنىمۇ قۇشۇپ،

- مېنىڭچە بولسا قىزىمىزنىڭ ۋاقتى ئەمەس ئىدى، تېخى بۇ يىل 18 گە توشتى.

ئوقۇتاي، جەمئىيەت ئىشىغا ئارىلاشتۇرۇپ چوڭراق بولغاندا بىر ئىش قىلاي دېۋىدىم،

ئۇرۇق - تۇغقانلار سۆزلىشىپ، قىز بىلەن ئوغۇل رازى بولۇشۇپ مېنى ئالدىراتقىلى

تۇرغاندىن كېيىن بوپتۇ، مەنمۇ يېزىدا ئۆسكەن، كەنجى قىزىمنى يېزىغا بېرەي، دېگەن

يەرگە كەلدىم. نۇرغۇن ئادەملەر يېزىنى ياراتمايدۇ. كادىرلار دېھقانغا قىز بېرىشنى

خالمايدۇ. بىز ئۈلگە بولۇپ ئۆز پەرزەنتلىرىمىزنى دېھقانغا بەرسەك، يېزا بىلەن شەھەرنىڭ

پەرقىنى ئازايتىشقا ئاز بولسىمۇ تۆھپە ياراتقان بولىمىز - دە!

ھەممىلا ئادەم قۇلاققا خوش ياقىدىغان گەپلەرنى قىلىۋەرمەيدىكەن. ناھىيلىك

ساقچىنىڭ مۇئاۋىن باشلىقى، ساھىبخاننىڭ كونا رەقىبى چاقچاق بىلەن ئۇنىڭغا ھۇجۇم قىلدى:

– سۇسايغا، باي بايغا دەپتىكەن، – دېدى ئۇ ھاكىمغا مەنلىك قاراپ قۇيۇپ، – ناۋادا بۇندىن بەش يىل بۇرۇن ئاشۇ تۇغقانلىرى تازىم قىلىپ كەلگەن بولسا بۇنچىلىك ئالىجاناپلىق قىلالايتلىمىكىننىڭ!

– پۇلغا قىزىقتىڭ دېمەكچىمۇ يا سىلى؟ – ساھىبخان ئۆڭدى.

– گۈلى گۈلگە كەلدى دېمەكچىمەن، ھى... ھى... ھى!

– بالىلارنىڭ ئىختىيارى بىرىنچى شەرت بولدى. بۇ زاماننىڭ بالىلىرى بايلىقىنىمۇ يامان كۆرمەيدىغان بولۋالدى. – دېدى ساھىبخاننىڭ يېقىنلىرىدى بىرى دوستىغا بولۇشۇپ، تازا قىزىق گەپ قىلىدىغان قۇناخۇن شۇجىدەك 100 مىڭ يۈەنلىك بايلىقى بار ئادەمنىڭ ئۆيىنى قانداق قىز خالىمايتتى!

مۇئاۋىن ساقچى باشلىغىنىڭ ئاچچىقى كەلدى:

– گەپنىڭ راستىنى سىلى دېدىلە، – دېدى ئۇ كۆپچىلىككە قاراپ قۇيۇپ، – پۇلى بار بىلەن قۇدىلىشىشتا ئۈلگە بولغان گەپ.

– نىمىسى يامان بۇنىڭ؟ – دېدى ساھىبخان كۈلۈپ قويۇپ، – ھازىر باي بولۇش شەرەپ، باشلامچى بولۇپ باي بولغان دېھقان بىلەن قۇدىلاشقان بۇ بىزنىڭ يېڭىلىقنى قوللىغانلىقىمىز!

ئۇ شۇنداق دېدى – دە، غالىپ كەلگىنى ئۈچۈن كۆپچىلىككە بىر قارىۋىتىپ تالاغا چىقىپ كەتتى.

– بېيىسىلا ھېسابمۇ؟ – دېدى مۇئاۋىن ساقچى باشلىقى تېخىمۇ تەگەپ، – بىلىمىز ئۇنى. 20 مو يېرى بار ئىكەن، 200 مو يېرىگە تېرىقچىلىق قىلىدىكەن. بىر كۈنمۇ ئىشلىمەيدىكەن، ئاشلىقى ھەممىدىن بۇرۇن سېتىلىپ بولىدىكەن. نىمىگە ھەيران

قاللا، ھەممىلا شياۋدۇيدە ئۇنىڭ يوشۇرۇن تېرىغان يېرى بار ئىكەن. دادۇيگە گۆڭشىدىن 150 ھاشار كەلسە، قۇناخۇن شۇجى 200 ھاشار سالىدىكەن. قالغان 50 ھاشارچى ئۇنىڭ ئىشىنى قىلىدىكەن. ئورمانچىلىرىچۇ تېخى... .

– پاش قىلغىلى كەپتىكەنلا-دە؟– دېدى ھېلىقى ساھىبخاننىڭ ھىمايچىسى ئۇڭۇپ، بەللى قورساق بوشتاقلى كەپتىكەنلا-دە؟

كۆپچىلىك تەرەپ – تەرەپتىن ساقچى باشلىقنى جىملىدى، يالغۇز ھاكىم بىلەن مۇئاۋىن سېكرىتارلا يەرگە قاراپ جىم ئولتۇرۇشتى. ھىمايچىلەرنىڭ جىملەشلىرى مۇئاۋىن ساقچى باشلىغىنى ئوڭايسىزلاندۇردى. ئۇ ئاساستا ئورنىدىن تۇردى ۋە چىقىپ كېتىپ بېرىپ:

– بۇ تويۇمۇ سودىمۇ؟... دەپ غۇدۇڭشىدى... .

3

بۇ خىل كۆڭۈلسىزلىك ياشلار توپلاشقان سورۇندا كەم تېپىلىدۇ. يالغان بولسا «زىيالىي ياشلار ئورمان مەيدانى» دىكى قىز – يىگىتلەر ئولتۇرۇشىغا قارالغ: ساز، ناخشا، ئۇسسۇل، چاقچاق كۈلكە... نەچچە كۈندىن بېرى بېشى چۈشۈپ كەتكەن پەرھاتمۇ، تويى بولىدىغان قىز ھەدىيەمۇ قاقاقلاپ كۈلۈشمەكتە. ئۇلار ئەتىدىن باشلاپ، بىر- بىرى بىلەن ياتلىشىپ كېتىدىغانلىقىنى ئۇنتۇغاندەك، نەچچە كۈندىن بېرىقى روھىي ئازاپلىرى خۇددى ئەتىيازنىڭ شار- شار يامغۇرىدەك ئۆتۈپ كېتىپ، ئەمدى كۆڭۈل ئاسمىنىدا بۇلۇت قالمىغاندەك شاد- خۇرام. بولۇپمۇ ھەدىيە ھەممىدىن خوشال: ئۇ ئاتا- ئانىسىنى ئاخىرقى قېتىم قىز- ئوغۇل دوستلىرى بىلەن ئۆزى ئىشلەيدىغان باغدا ئولتۇرۇش ئۆتكۈزۈشكە ئۇناتقانلىقى ئۈچۈنمۇ ۋە ياكى ئاۋۇ راۋاب چېلىپ تىنماي ناخشا ئېيتىۋاتقان بازغانچىنىڭ خۇمارلىق كۆزلىرى بىلەن ئازادە كۆز بېقىشىۋالغانلىقى ئۈچۈنمۇ، يا بولمىسا تويى بولىدىغان قىزلارنىڭ تەبىئىي ھېسسىياتى بىلەنمۇ... ئىشقىلىپ ناھايىتى خۇشال

ئىدى. ئۇ بۈك جىگدىلەر ئارىسىدىكى چىمەنلىككە سېلىنغان گىلەملەر ئۈستىدە ئېگىز پاشنىلىق توپلىيى بىلەن يېنىك ھەرىكەت قىلىپ، بىردە ئۈسسۈل ئوينايتتى. بىردە دوستلىرىنى ئۈسسۈلغا تارتاتتى، بىردە بىرىگە چاقچاق قىلاتتى...

ھەدىيەنىڭ دوستلىرىمۇ خۇددى مۇنۇ دوستىنىڭ ھالىدىن خەۋەرسىزدەك، گوپا ئۇلارنىڭ ئارىسىدا كۆڭۈللەرنى غەش قىلىدىغان روھىي پاجىئە كۆرۈلمىگەندەك غەمسىز، خۇشال ۋە تەبىئىي ئىدى: ئۇلارنىڭ ھەممىسىلا مەسلىھەتلىشىۋېلىشقاندەك قارا كۆكتىن كاستىيۇم - بۇرۇلكا ۋە كاستىيۇم يوپكا كىيىشىپ ئاق ياقىلىرىنى سىرتقا چىقىرىۋېلىشقان. ئۇلارنىڭ پاراڭلىرى قىزغىن، لېكىن ئاددىي، گېپىدىن كۈلكىسى تولا، يېگەن ئىچكىنىدىن ھەرىكىتى تولا. ئۇلار نە دارىتما گەپ قىلىشمايتتى، نە بىرىنىڭ كۆڭلىنى كۆتىرىش ئۈچۈن ئىككىنچىسىگە بەھۋە خوشامەت قىلمايتتى. ئۇلار قىزىق كىنولار، كىتابلار، ئاڭلىغان - ئوقۇۋالغان يېڭىلىقلىرى ئۈستىدە ۋارقىرىشىپ، بىر - بىرىدىن گەپ تارتىۋېلىشىپ سۆزلىشەتتى. كىيىمى بىرخىل بولغىنى بىلەن ھەۋسى ھەرخىل بولغىنى ئۈچۈن ئالدى تولۇق ئوتتۇرىنى، ئاخىرى ئارانلا باشلانغۇچنى پۈتتۈرگەن بۇ ساددا ياشلار خۇددى دۇنياغا ئەمدىلا كۆز ئاچقان بالدەك بىر - بىرىنىڭ ئېيتقان يېڭىلىقلىرىغا ھەيران قېلىشاتتى ۋە قىزىقىشاتتى.

قاراڭغۇ چۈشكەندە ياشلار ۋېلىسپىت، موتسېكىلىتلارغا مىنگىشىپ چالا قالغان ناخشا، مۇزىكا، كۈلكىلىرى بىلەن قايتىشتى. قويۇق جىگدىلەر ئارىسىغا كەلگەندە ھەدىيە بىر دوستى بىلەن دالدىدا توختىدى. ئۇلارنىڭ يېنىغا ئوخشاش كىيىنگەن ئىككى ياش كەلدى. ھەدىيە پەرھات بىلەن يالغۇز قالغاندىن كېيىن يەرگە قاراپ تۇرۇپ:

- يېنىۋالمايسىز - ھە؟ - دېدى .

- قولمىزدىن قان چىقىرىشىپ قەسەم بېرىشەيلى ئەمەسە.

- ماقۇل، ئەكىلىڭ پىچىقىڭنى.

پەرھات غىلىپىدىن ئىتتىك قەشقەر پىچىقىنى چىقىرىپ چىمچىلاق قوللىنىشنىڭ ئۈچىنى كەستى. قىزمۇ ئىككىلەنمەيلا شۇنداق قىلدى. ئۇلار چىمچىلاقلارنى بىر-بىرىگە تەگكۈزۈشتى، ئۇلارنىڭ قانلىرى قۇشۇلدى.

- تىرىكلىكتە بىللە بولالمىساق، بىللە ئۆلۈپ بىر گۆردە ياتىمىز، توپىلىرىمىز بىر-بىرىگە قۇشۇلدى!

ئۇلار قەسەمدىن كېيىن ئەنسىزلىك بىلەن يېنىك، قىزغىن قۇچاقلىشىپ خوشلاشتى.

پەرھات دوستى بىلەن ھاراق ئىچتى. ئاي چىققاندىلا بۈيۈك دەرەخلىك تار كوچىسى بىلەن دەلدەڭشىپ مېڭىپ ئۆيىگە كەلدى ۋە ئانىسىغا تۇيدۇرماي ئۆگزىگە چىقىپ قەپەزدىكى كەپتەرلىرى بىلەن خوشلاشتى. ئۇ پىچىرلاپ تۇرۇپ كەپتەرلىرىگە ھال ئېيتتى: «ئاتىسىز يېتىمنىڭ كەپتەرلىرى، ئۇچۇپ كېتىڭلار، مۇندىن كېيىن بۇ ئۆيگە كەلمەڭلار. مەن ئەتە ئۆلۈپ كېتىمەن. ئاپام سىلەرنى كۆرسە ئازاپلىنىدۇ. ئاپامنى ئاياپ بولسىمۇ كەلمەڭلار، نېمىشقا ئۆلسەن دەمىسىلەر؟ ۋەدىگە ۋاپا قىلمىسام نەرم ئادەم بولىدۇ، بەربىر ئۇلار بىزنى تۇتۇۋالىدۇ. تۇتۇۋالسىمۇ ئۆلىمىز، قاقالمىساقمۇ ئۆلىمىز. مەن قانچىلىك ئادەمەن. ئۇ دېگەن ھۆكۈمەتنىڭ ئادىمى، باشقىلار، ساقچىلار ئۇنىڭ گېپىنى قىلىدۇ. شۇنىڭ ئۈچۈن بىزنى ئادەم ھېسابلىمايدۇ.

مەنمۇ ئادەم، لېكىن بازىرى ئۆلگەن مالدەك قىممىتى يوق ئادەم، كىتابلاردا: بىزدە تەڭسىزلىك يوق دەپ يېزىلغىنى بىلەن سېكىرتار بىلەن بازغانچى، رەئىس بىلەن بىكارچى نەدە باراۋەركەن؟ ھەدىيە ئاتا-ئانىسىغا مېنىڭ ئۈچۈن ئەلچى قويۇۋىدى، ئۇنىڭ ئىشەنگەن دادىسى نېمە دېدى؟

«ئۇ شۈمتەك ماڭا كۆيۈغۈللۈققا ئەمەس، پەيلۇدا ئۆمۈر بويى ئەمگەك قىلىشقا لايىق.

مەن ئۇنى يېقىندا قولغا ئالغۇزۇپتەمەن!» قىزى مېنى ياخشى كۆرگىنى ئۈچۈن مەن ئۇنىڭ

دۈشمىنى، ئۇنىڭ دۈشمىنى بولغىنىم ئۈچۈن مەن گۇناھكار پەيلۇغا لايىق، شۇمۇ باراۋەرلىكمۇ؟...» بىرى ئىشكىنى قاقتى، ئانىسى بىلەن پاراڭلاشتى. كەلگۈچى قۇربان تۆمۈرچى يەنى پەرھاتنىڭ ئۈستىسى ئىدى. پەرھات ئۇلارنىڭ گېپىنى ئاڭلىدى.

- ئىنىمغا ئېيتتىم، لېكىن كېچىكىپ قاپتىمىز، - دېدى قۇربان تۆمۈرچى، - ئىنىم ناھىيە ھاكىمىغا ئېيتىپتۇ. ھاكىم قىزنىڭ دادىسىنى چاقىرتىپ سۆزلىشىپتۇ. لېكىن قىزنىڭ دادىسى قىزىم رازى بولمىسا نىكاھ قانداق قىلىپ نىكاھ قەغىزى بېرىلدى، دەپ چىچاڭشىپتۇ. ئەمدى پەرھات ھەقىقىي ئوغۇل بولسا قىزنى ئېلىپ قاچسۇن، ھۆكۈمەت پەرھاتنى چوقۇم قوللايدۇ.

- ياق، ئۇستام، بۇ گەپنى بالا ئاڭلىمىسۇن، ئاڭلاپ قالسىلا چوقۇم قىزنى ئېلىپ قاچىدۇ. چوڭلارنى رەنجىتىپ قويىدۇ. چوڭلار رەنجىپ قالسا بىز قانداق كۈن ئالىمىز؟ - ئەستايغۇرۇللا!...

ھۆكۈمەت قوللايدۇ! - دەپ ئويلىدى پەرھات ئۆگزىدىن سېرىلىپ چۈشۈۋېتىپ، - ئۆلمەن، ئوغۇل بالا ئىكەنلىكىمنى كۆرسىتىپ قويۇپ ئۆلمەن!

4

شۇنداقمۇ ئادەملەر بار: ئۇلارنىڭ ھەر كۈنى ئۈچ ۋاق قورسىقى تويىدۇ. لېكىن نام ئاتاققا كۆزى تويمايدۇ. ھەر كۈنى كېچىسى ئۇيقۇسى قانىدۇ - يۇ، لېكىن ئۆمۈر بويى ئارزۇسى قانمايدۇ. ئۇلاردىن بەزىلىرىگە، ھەتتا بىر ناھىيىنىڭ ھەممە ئادىمى خىزمەت قىلىشىمۇ قانائەت قىلمايدۇ. ئۇلار گويا نام ئۈچۈن تۇغۇلغان، ئابروي ئۈچۈن ياشايدۇ... مۇنۇ قۇدىلار سېپى ئۆزىدىن شۇنداق. ئۇلارنىڭ پىكرىمۇ، ھاياتتىن ئالىدىغان لەززىتىمۇ، ھايات ھەققىدىكى قاراشلىرىمۇ ئوخشاش.

پۈتۈن مەھەللىنىڭ تېرىلغۇسىغا بېرىلگەن سۇ مەھەللە ئېرىقلىرىغا قىنالغان. مەھەللە خەلقى چېپەكلىرى بىلەن توپىلىق كوچىلار، مەيدانلارغا چىلىقلىتىپ سۇ

چاچتى . ئۇلار ھەتتا ناھىيىگىچە سۇ چاچماقچى . ئوغۇل تەرەپ يۈزلۈك بولغىنى ئۈچۈن سۇ چېچىش ماشىنىلىرىمۇ، رادىيو كانايلىرىمۇ ئىشقا چۈشكەن .

ئۇ ئۆز قۇدىسىنىڭ ناھىيىدە چوڭ ئادەم ئىكەنلىكىنى نەزەردە تۇتۇپ، ئۇنىڭ ئۈستىگە قىز تەرەپ چوڭ تويىنى ناھىيىدە بەرمەستىن، مۇشۇ يېزىدا - دادۇينىڭ ئورمانلىق بېغىدا بەرمەكچى بولغىنىغا خۇشال بولۇپ، شەھەردىن ئاچقىدىغان مېھمانلار ئۈچۈن ئۈچ ماشىنا تەييارلىدى . پۈتۈن مەھەللىنىڭ ئەڭ يېڭى گىلەملىرى كەلتۈرۈلۈپ ئورمانلىقنىڭ ئوتتۇرىسىدىكى سەينىغا - ھەر قايسى مېھمانلارنى تۈرلىرى بويىچە ئولتۇرغۇزۇش ئۈچۈن بەش جايغا سورۇن راسلاندى .

مانا، مېۋە - چېۋە تۆكمە بولغان، مال سەمرىگەن، ھاۋا ئۇچۇق ۋە سالقىن بولغان مۇشۇ كۈندە ناغرا - سۇناي، ناخشا - كۈلكە، ماشىنا گۈدۈكلىرى، ئاتلارنىڭ كىشەشلىرى، ئېشەكلەرنىڭ ھاغراشلىرى، ئۇرۇق - تۇغقانلار ئېلىپ كەلگەن سوغىلىق قوينىڭ مەرەشلىرى بىلەن توي باشلاندى .

دوپپا كىيگەن، سەللە ئورغانلار ئايرىم، شەپكە كىيگەنلەر ئايرىم، يىگىتلەر نېرىدا، قىزلار تېخىمۇ نېرىدا، ئاياللارمۇ ئايرىم جايلاشتۇرۇلغان باغدا ئىللىق شورپا پۇرىقى كېلىدۇ، بۆكەللەر پىچاقلىرىنى كۆتۈرۈشۈپ يۈگۈرۈپ يۈرۈشىدۇ . پۈتۈن - پۈتۈن پىشۇرۇلغان قويلار ھەرقايسى داستىخانلارغا سۇنۇلماقتا . ئۇ يەردە ماھىر گۆش بۆلگۈچىلەر پالازلار ئۈستىگە دۈش پالتىلىرىنى قويۇۋېلىپ گۆش پارچىلماقتا . يەنە بىرلىرى نان ئۈستىگە گۆشلەرنى بىر ئۈلۈش، بىر ئۈلۈشتىن قويۇپ مېھمانلارنىڭ ھۆرمىتىگە لايىق قىلىپ چاققانلىق بىلەن سۇنماقتا . مانا بۇلار ئەركەك قۇدىلارنىڭ غورۇرى .

ئاياللار سورۇندا بىر - بىرىگە گەپ بەرمەي سۆزلىشىۋاتقان، ئاياللار قۇدىلارنىڭ تەزىيەت ھەشقاللىرىغا ھەيران قېلىشماقتا، مانا بۇلار ئايال قۇدىلار ئۈچۈن تېڭى يوق ئابروي . يىگىتلەر سورۇندا كاستىيۇم - بۇرۇلكا كىيگەن، چىرايلىق يىگىتكە دوستلىرى بەلباغ

باغلاشماقتا. رەڭگارەڭ يىپەك بەلباغلار يىگىتنىڭ مۇرىلىرىگە، بويۇنلىرىغىمۇ يۆگەلگەن. مانا بۇ بەختلىك يىگىت، قىزلار سورۇندا. غەمكىن ھەدىيەنىڭ دەرتلىك بېشى روماللىرى ئىچىگە چۈمكىلىپ قالغان، ئاتا-ئانىسى ئۇنتۇلغۇسىز خۇشاللىق بولغان بۈگۈن، قىز ئۈچۈن قورقۇنچىلىق، توي ئەمەس - ماتەم، ھازا. غىزادىن كېيىن قالۇن - دولان راۋابىنىڭ ئاۋازى كانايدا جاراڭلىدى. ئالاھىدە تەييارلانغان ئورۇندا يۈكۈنۈپ ئولتۇرۇشقان سازەندىلەر ئىچىدىكى قېرى مۇقامچى بار ئاۋازى بىلەن مۇقام ۋارقىرىدى:

ئاق تىكەن گۈر - گۈر كۆيەدۇر،

كۆك تىكەنگە چارە يوق.

مەيلى بار ئوتتا كۆيەدۇر،

مەيلى يوقنىڭ كارى يوق.

قالۇنچىنىڭ زەخمەك تۇتقان قولى يۈگۈردى، گۈششاپ تۇتقان قولى مۇڭ پەيدا قىلىپ تىتىردى. راۋابچىنىڭ قولى ئوينىدى، داپچى داپنى ياڭراتتى. مەيداندا ئۇسۇل باشلىنىپ كەتتى: چېكىتمىدە قانچە كۆزلەر بېقىشتى، سەنەمگە چۈشكەنلەرنىڭ دولىلىرى بىر-بىرگە رېتىملىق تېگىپ، ئاياقلاردىن خۇددى مارشقا دەسسەگەندەك تەكشى ئاۋاز چىقتى. سەنەقسەكە دەسسەگەنلەر خۇددى تۇرنىلاردەك قاتار-قاتار مېڭىشىپ تاغ تۇخۇلىرىدەك بازغاشتى، سېرىلمىغا چۈشكەنلەر شۇنچىلىك پىرقىراشتىكى، باياتىن بېرى ئۆز مەرتىلىكىنى نامايەن قىلىپ قوللىرىنى كەينىگە تۇتۇپ تۇرۇشقان ئىككى ئەر قۇدىلارغا پۈتۈن خەلق ئۇلارنى چۆرىدەپ ئايلىنىۋاتقاندەك، پۈتۈن باغ پىرقىراۋاتقاندەك بىلىندى. - بۇنداق مەرىكە، يۇرت يۇرت بولۇپ كۆرۈلۈپ باقمىغان، - دېدى ياچېيكا سېكىرىتارى خۇددى ھازىرلا ئۇچۇپ كېتىدىغاندەك پۈتۈننىڭ ئۈچى بىلەن كۆتىرىلىپ، - ئەمدى يۇرت سىزنى كۆتىرىدۇ!

- گەپ تاپىدىغانلارمۇ چىقىدۇ، - دېدى باشلىق كۈلۈپ قويۇپ، - ھاكىم نېمىشقا كەلمىدى.

- چىدىمىدى. بىر توي بىلەن بۇنچە خەقنى قارىتىۋالغىنىڭىزغا چىدىمىدى!
شۇ چاغدا ئۇلارنىڭ يېنىغا سورۇن باشقۇرغۇچى كېلىپ:
- ئاتلىقلار ئوغلاق تاشلانسا، دېيىشىۋاتىدۇ، - دېدى.

- ئوغلاق باشلانسۇن! - دېدى باشلىق بىر قولىنى كۆتىرىپ، ئۇ ھازىر قىزنىڭ تويىنى قىلغۇچى ئاتا ئەمەس، بەلكى نەچچە مىڭ كىشىلىك قوشۇنغا باشچىلىق قىلىپ ھۇجۇمغا ئۆتۈش ئالدىدا تۇرغان گېنىرال دەك مەغرۇر، تەمكىن ئىدى.

مەھەللىنىڭ چېتىدىكى كەڭرى، تېرىقسىز سەيناننىڭ ئىككى چېتىگە تۇغ قالدغان، ئۈچ مېتىر كېلىدىغان تۇغ ئۈستىگە ھارۋا چاقى بېكىتىلگەن. ئىككىگە بۆلۈنگەن ئوغلاقچىلار ئاتلىرىنى ئويناقتىپ مەيداندا يۈرۈشەتتى. تۇغلار ئەتراپىغا ئادەملەر توپلانغان، تاماشىچىلار ئەمدى باغدىن سەينانغا قاراپ ئاقماقتا ئىدى.

ئوغلاق باشلاندى. تەرلىگەن ئاتلار، خۇدىنى يوقاتقان ئوغلاقچىلار چاڭ ۋە قىقاس - چوقان ئىچىدە، مەيداننىڭ ئوتتۇرىسىدا غۇزمەكلەشكەن. مانا ئالا ئاتلىق ئادەم ئوغلاقنى تېقىمغا بېسىپ يۈلۈپ چىقتى. ئۇنىڭ ئېتىنى بىرى يېتىلىگەن، بىر نەچچىسى قامچىلايتتى. يەرگە سۆرۈلۈپ كېتىۋاتقان كۈل رەڭ ئوغلاققا ئېڭىشكۈچىلەرمۇ كۆپ، لېكىن ئالا ئاتلىق بىرىنچى بولۇپ ئوغلاقنى كۈن چىقىش تەرەپتىكى تۇغ ئۈستىگە تاشلىدى. ئوغلاق چاققا چىقتى. ساھىبخان ئوغلاقچىغا شىپىڭ دۇخاۋىدىن بەلۋاغ باغلىدى.

- قۇربان ئاكا، يەنە تاشلا! - ھاياجانلانغان مۇئاۋىن ساقچى باشلىغى تىراكتۇر ئۈستىدە ئۆرە تۇرۇپ ۋارقىرىدى. ئاز - تولا ئىچىپ قىزىۋالغان تۆمۈرچى ئاستىدىكى ئالا ئېتىنى دېۋىتىپ كېتىۋېتىپ قولىنى كۆتۈرۈپ كۈلۈپ قويدى.

قۇربان تۆمۈرچىگە كەينى - كەينىدىن تۆت قېتىم بەلباغ باغلانغاندا مەيداندا چاۋاك،
قىقاس كۆتۈرۈلدى، قۇربان تۆمۈرچى بەشىنچى قېتىم يەنە تاشلىدى - دە، بەلباغنى
ئەكىلىپ ئىنسىننىڭ بېلىگە باغلىدى ۋە پىچىرلاپ تۇرۇپ:

- بالىلارغا كۆز- قۇلاق بولغىن! - دېدى. شۇ چاغدا، بىرى ساھىبخاننىڭ يېنىغا
ئالدىراپ كەلدى. ساھىبخان ئۆگۈپ - تاتىرىپ ناھىيىلىك ساقچىنىڭ مۇئاۋىن
باشلىقىنى ئىزلىدى ۋە مۇئاۋىن ساقچى باشلىقىنى تېپىپ:

- قانۇنسىز ئوغرىلارنى تۇتۇپ بېرىڭلار! قىزىمنى ئوغرىلاپ قېچىپتۇ! - دېدى تىترەپ
تۇرۇپ.

پىكاپلار، موتسىپكىلىتلار، ئاتلىقلار تەرەپ - تەرەپكە چېپىشتى، ئوغلاق توختىدى،
ساھىبخان غەزەپ بىلەن:

- قارا كۆك كاستىيۇم - بۇرۇلكا كىيگەنلەر بولسا تۇتۇپ بېرىڭلار! - دەپ بۇيرۇق بەردى.

5

قارا كۆك كاستىيۇم - بۇرۇلكا كىيگەنلەر ۋېلىسىپت، موتسىپكىلىت بىلەن تەرەپ -
تەرەپكە پىتىراپ كېتىشكەن. تويى بولغان قىز قايسى تەرەپكە قاچتى، ئوغرىچۇ؟ پەرق
قىلغىلى بولمايتتى. ئۇلارنىڭ بىرلىرى شەھەر يولىدا، يەنە بىرلىرى باغلار، ئېتىزلار ۋە
كىشىلەرنىڭ ئۆيلىرىدە تۇتۇلدى. لېكىن ھەدىيە بىلەن پەرھات يوق ئىدى. تۇتۇلغانلارنى
نە سولغىلى، نە سوراق قىلغىلى بولمىدى، چۈنكى ئۇلارنىڭ ھەممىسىلا گۇناھسىز، ئۇنىڭ
ئۈستىگە يۈزلۈك ئائىلىنىڭ بالىلىرى ئىدى، ئۇلارنى قويۇپ بېرىشكە توغرا كەلدى.

قاراڭغۇ چۈشكەندە ئۆزىنى يوقاتقان باشلىق، مۇئاۋىن ساقچى باشلىقىغا ۋارقىردى:
- لۈكچەكلەر گورۇھى بىرلىشىپ قىزىمنى ئېلىپ قاچتى، قانۇننى بۇزدى، ھەممە
گەپ ئېنىقلاندى. ئۇلار قىزنى ئېلىپ قېچىشنىڭ پىلانىنى بىر كۈن بۇرۇن تۈزۈپ
بولۇشقان. قىزنى موتسىپكىلىت بىلەن قاچۇرۇپتېپ، كۆك كىيىملىكلەر بىزنى ئازدۇرۇش

ئۈچۈن مۇشۇ يەردە يۈرۈشكەن. بۇ ئاشكارا بۇزۇقچىلىق. ئۇلارنى جازالمىساڭلار
ئۈستۈڭلاردىن ئەرز قىلىمەن!

مۇئاۋىن ساقچى باشلىقى ئۇنىڭغا يەر ئاستىدىن قاراپ قويدى:

- بىزنىڭ ۋەزىپىمىز ئۇلارنىڭ بىخەتەرلىكىگە كېپىللىك قىلىش، - دېدى ئۇ پەس
ئاۋازدا، - مەن بارلىق ئىزلىگۈچىلەرگە ئۇلارنى ئۇرمانلىق، باغلىماسلىق توغرىسىدا
يوليۇرۇق بەرگەن.

- جىنايەتچىلەرنى قوغدىماقچىمۇ؟

- شۇنداق، بۇ ياشلارنى قوغداش بىزنىڭ بۇرچىمىز.

- بۇ قانداق گەپ؟

ناھىيلىك پارتكومنىڭ بىرىنچى سېكرىتارى تېلىفۇندا ماڭا شۇنداق يوليۇرۇق
بەرگەن.

باشلىق تاتىرىپ كەتتى. ئۇنىڭ لەۋلىرى مىدىرلىدى. يۇ، ئاۋازى چىقىمىدى، ئۇ
كوڭغۇلسىز بىر ئىشنىڭ ئەمدى باشلانغانلىقىنى چۈشەندى.

* * *

... ئوخشاش كىيىنگەن بىر جۈپ قىز- يىگىت موتسېكىلىتنى دەرەخلەر ئارىسىغا
تىقىپ قويدى - دە، بىر- بىرنىڭ قولىنى تۇتۇشۇپ قويۇق، پاكىر جىگدىلەر ئارىسىغا قاراپ
ئىچكىرىلەپ مېڭىۋەردى. مېھرىبان ئورمانلار ئۇلارغا قۇچاق ئاچتى. كۆيۈمچان تەبىئەت
ئۇلارنى يوشۇردى. ئۇلار خۇددى ئوۋ ئىتىدىن قاچقان توشقانداك ئەسەبىيلىشىپ جان
ئاچچىقىدا يۈزلىرىنىڭ تىلىنغانلىقى، كىيىملىرىنىڭ يىرتىلغانلىقى، ھەتتا قىز ئۆزىنىڭ
بىر پاي ئىگىز پاشنىلىق توپلىيىنىڭ چۈشۈپ قالغىنىغا قارىماي قېچىپ، قويۇق
چاتقاللار ئارىسىغا كەلگەندىلا بىر- بىرنى مەھكەم قۇچاقلىشىپ، ئېسىنى يوقاتقان،
چارچاپ ھاسىرىغان ھالدا يۇمشاق قۇم ئۈستىگە ئولتۇرۇشتى. قىز قولىغا كىچىككىنە

بولاقنى ئېلىپ يىگىتكە قارىدى:

- ئورمانلىق قۇتقۇزالمىسا، مۇشۇ بىر بولاق سىزنى قۇتقۇزىدۇ!

- ئۆلسەك بىللە ئۆلىمىز!...

شۇ چاغدا ئەتراپتا ئاتلار كىشىنىدى، ئادەملەر ۋارقىراشتى. ئۇلار قورشاۋدا قالغان ئىدى. ئۇلارنىڭ يېنىغا بىرىنچى بولۇپ قۇربان تۆمۈرچى يېتىپ كەلدى. پەرھات باشقا بىرى كەلگەن بولسا قاتتىق قارشىلاشقان بولار ئىدى، لېكىن قۇربان تۆمۈرچىنىڭ ئامبۇردەك قوللىرى بىلىگىدىن مۇجۇپ تۇتقاندىمۇ ئۈندىمەي جىملا تۇردى. قىز تۆمۈرچىنىڭ بىلەكلىرىگە ئېسىلىپ نالە قىلدى:

- ئۇنىڭدا گۇناھ يوق، ھەممىنى قىلغان مەن!

ئۇلار ھەش - پەش دېگۈچە ماشىنىغا تاشلاندى. مانا ماشىنا توپا تۈزۈتۈپ ناھىيىگە قاراپ ئىتتىك ماڭماقتا. قىز بىلەن يىگىت ماشىنىدا ياندىشىپ ئۆرە تۇرماقتا. ئۇلارنىڭ يېنىدا ئادەملەر كۆپ، كابىنىكىدا يىگىتنىڭ ئانىسى، مۇئاۋىن ساقچى باشلىغىمۇ بار ئىدى. بۇلار يىگىت بىلەن قىزنىڭ ھىمايىچىلىرى، لېكىن يىگىت بىلەن قىز ھېچكىمدىن شەپقەت كۈتمەيتتى. ماشىنا تار كۆۋرۈكتىن ئاستا ئۆتكەندە يىگىت بىلەن قىز ماشىنىدىن ئۆزىنى ئاتتى ۋە ئادەملەر ماشىنىدىن چۈشكىچە كۆزدىن غايىب بولۇشتى. ئۇلار بۇ قېتىم دەريا بويىغا قېچىپ كېلىشتى. ئىككىسى ئاخىرقى قېتىم بىر - بىرى بىلەن قۇچاقلىشىپ خوشلاشتى - دە، قوللىرىدىكى دورىنى ئېغىزلىرىغا سېلىشتى..... ئۇلارنى قويۇق جىگدىلەر ئىچىدىن توپىغا مىلەنگەن، ئاغزىدىن كۆپۈك قاينىغان ھالدا تېپىشتى، ئۇلار بېھۇش ئىدى. ماشىنا دوختۇرخانىغا قاراپ تېز يۈرۈپ كەتتى...

- جېنىم بالىلىرىم، نېمىشقا ئەقىلسىزلىك قىلغانسىلەر، سىلەرنى ھۆكۈمەت يامان دېمىگەندىكىن، نېمىشقىمۇ دورا ئىچكەنسىلەر، پەرھات بالام، جېنىم بالام، توپۇڭنى

ھۆكۈمەت ئۆزى قىلىدىغان بولدى. كۆزۈڭنى ئاچقىنا!

دەسلەپ ھەدىيە ئېسىگە كەلدى، ئۇنىڭ قۇلقىغا ئانىنىڭ ئاۋازى ئاڭلاندى، لېكىن ئۇ
ئىلغا قىلالىدى، بۇ ئاۋاز ئانىنىڭ ئەمەس، خۇددى ھېلىقى پاكار جىگدىلەر سۆزلىمەكتە.
ئۇلارنى تېپىشتۇرغان. قەلبلىرىنى بىر-بىرىگە يېپىشتۇرغان، ئۇلارنىڭ ھەممە
خۇشاللىق ۋە كۆز ياشلىرىنى كۆرۈپ تۇرغان پاكار، پۇراقلىق جىگدىلەر پىچىرلىماقتا:
- ئۆلمەڭلەر، ھايات ۋە ياشلىق خۇددى بىزدەك پۇراقلىق!...

1984 - يىل 28 - ئىيۇن، مەكت.